


Mill-Album tat-Tieni Gwerra Dinjija

 Kitba ta' Angelo Schembri

Nota Editorjali


Wara li fil-*ħarġa ta' tliet snin ilu*, Pawlu Azzopardi ppublika studju fil-fond dwar l-effetti tat-Tieni Gwerra Dinjija f'*Hal Kirkop*, dis-sena għamilna pass ieħor f'*das-sugġett meta akkwistajna numru konsiderevoli ta' ritratti tal-ħsarat li saru fil-bini*. Hekk wara li tgħarrafna bl-istorja, issa nistgħu ingawdu wkoll il-viżiv. Proprju 70 sena ilu, *Hal Kirkop*, bħall-kumpliment ta' Malta, kien fl-eqel tal-ħruxija tal-attakki, jistenna li jisbah il-jum sabiħ tal-15 t' Awwissu 1942 - Solennità tal-Assunzjoni tal-Verġni Mbierka, biex permezz tal-Konvoj, għustament imsejjah ta' Santa Marija, jieħu ftit tan-nifs u jittama li ser iżernaq mill-ġdid fuq din artna. Permezz ta' din in-Nota Editorjali, nixtieq nirringrazzja lil Kevin Azzopardi li kien strumentali għal din is-sejba u wkoll lil John A. Mizzi, Joe Caruana, Frederick Galea u Henry Demarco tal-għajjuna kbira u diżinteressata li sibna mingħandhom. Peress li għandna numru sabiħ minn dawn ir-ritratti, ħsibna biex inqassmuhom f'*diversi ħarġiet ta' din il-pubblikazzjoni*.

National War Museum Association




Ritratt storiku mehud minn fejn illum insibu Pjazza Żernieq li juri d-djar ta' Triq il-Kbira minn wara, bin-numri minn 39 sa 44 imwaqqgħin bil-bombi tal-ghadu li ntefghu nhar id-9 t' April 1942. Ir-ritratt huwa storiku għall-fatt li l-koppla tal-Knisja Parrokkjali ghadha dik oriġinali, qabel ma theżżet bil-bombi fiż-żmien li qed insemmu, biex wara nħattet u giet mibnija dik preżenti.

National War Museum Association




Aktar devastazzjoni fil-bini bil-hidma tal-ghadu, din id-darba fuq djar bin-numri minn 21 sa 26 fi Triq il-Kbira. L-attakk ġara nhar it-8 ta' Marzu 1942. Dan huwa l-post fejn aktar 'il quddiem bnew id-dar tagħhom Ċensu Attard (il-Ħażna) u martu Anni, fost oħrajn. Id-dar li tidher fuq il-lemin tar-ritratt, hija dik li llum joqgħod fiha Wistin Axiacq (tal-Giżija), bin-niċċa sabiha ta' San Ġużepp thares fuq il-kumpliment ta' Valletta Rd.

Bi Kburija Njeddu
Dak li bnew Missirijetna



Dan ir-ritratt jolqot lis-Socjetà Ġużeppina aktar mill-viċin għax huwa appuntu l-Każin li kellha qabel dak tal-lum. Biex wiehed jifhem eżatt, irid iqis li dik it-tabella ta' *Kirkop Square* kient imwählha mal-kantuniera tad-dar fejn illum toqghod Ġulina Farrugia (tal-Mastrudaxxa). Id-dar li tidher imwaqqa' kienet isservi ta' Każin ta' San Ġużepp sal-1939, meta s-Socjetà akkwistat il-post fejn ninsabu llum minghand Toni Vassallo (Żnubri). Fi żmien il-Gwerra, f'din id-dar kienet toqghod refuġjata minn Bormla, ċerta Lela. Imbagħad wara giet akkwistata mill-Familja Cassar (ta' Ganni ta' Bent) li għadhom residenti hemm sal-lum. Wiehed ta' min jinnota l-arblu tiela fuq wara tal-Każin preżenti, li kien imwählha mat-turretta li kellu. Il-kruċetta kienet tissimbolizza angli bil-ġilju f'idu. L-indirizz kien 6, *Kirkop Square* (Piazza Maggiore). u l-attakk sehh ukoll fid-9 t'April 1942.



Tiġrif fuq dar Numru 10 fi Triq San Benedittu, waqt attakk mill-ajru li sar fit-3 ta' Marzu 1942. Din hija d-dar fejn illum joqghodu l-ahwa Maria Farrugia u Liena Mizzi (ta' Borom) u fuq il-lemin wiehed jista' jara dak li llum huwa *Shapes Stationery*.




Dehra oħra interessanti tar-rahall, f'ritratt meħud mill-wesgha li nsibu bejn Triq San Benedittu, Triq San Leonardu u Triq l-Imdina. Mil-lemin jidher d-dar fejn illum joqghod Juan Debono (taċ-Ċombos), maġenbu li llum il-ġurnata huwa l-hanut tad-Deterġenti JMG u d-djar tal-ahwa Żepa Farrugia u MariKarm Busuttil (ta' Lebbet). Fil-post mnejn ittiehed ir-ritratt kien hemm razzett imsejjah Tal-Kexkux li safa meqrud bil-bombi tal-ghadu.

Xena komuni fit-toroq Maltin matul il-5 snin li damet fis-sehh it-Tieni Gwerra Dinjija. Did-darba qed naraw id-djar numri 23, 24 u 25 li kienu jinsabu fil-kantuniera ta' bejn Triq San Nikola u Triq il-Kbira, imgarrfa totalment. Id-dar li tidher maġenbhom hija dik li fiha llum joqogħdu l-Familji Ellul (tal-Kajju), u l-frontispizju u l-gastra li baqghet shiha, għadhom hemm sal-lum. F'dan is-sit, illum il-ġurnata nsibu d-djar tal-ġhalliem Alex Busuttil, u d-dar li kienet residenza ta' Bendu Chircop (tat-Taçç). Fuq il-lemin tidher Triq il-Kbira, iddominata kif sal-lum, mill-kampnar tal-Knisja Parrokkjali, u anke parti mill-koppla l-antika. L-attakk fuq din il-parti tar-rahall gara nhar it-8 ta' Marzu tal-1942.



National War Museum Association



National War Museum Association



National War Museum Association

Ritratt iehor interessanti ferm ghas-Socjetà tagħna li juri d-dar Numru 10/11 fi Triq San Nikola u l-hsarat li ġarrbet fl-*air raid* ta' nhar id-29 ta' Diċembru 1941. Wiehed, jista' jinnota li kien hemm niċċa fil-faċċata u wkoll li kienet tinzamm karozza fir-remissa, li aktarx inqerdet fl-attakk ukoll. Din id-dar, madwar 140 sena ilu, kienet proprjetà tas-Sinjuri Giovanni u Rosanna Barbara, li kienu l-ġenituri tal-magħruf Mons. Mikiel Barbara. Din kienet l-ewwel dar li ssib fid-dahla ta' Hal Kirkop min-naha taç-Ċimiterju, u minnha, fl-1884, harget proċessjonalment l-Istatwa Artistika ta' San Ġużepp, biex tidhol għall-ewwel darba fil-Knisja Parrokkjali. Maż-żmien f'din id-dar, kien anke jinżamm xi armar ta' barra tal-Festa ta' San Ġużepp, fosthom l-arblu centrali tal-Pilandra l-Kbira li kienet tissejjah il-Farkizzana. Wara l-Gwerra, din id-dar inhattet u giet mibnija dik ta' llum, li tinsab f'idejn il-familja Vella, bhala eredi tal-Familja Barbara. Fir-ritratt iż-żghir tidher l-istess dar mill-ġenb tat-Triq taç-Ċimiterju.